

రైతుల, శ్రామిక ప్రజల జీవితాలను అల్లకల్లోలం చేసిన పెద్దనోట్ల రద్దు చర్య

ఈ 21వ శతాబ్దంలో కూడా మనది ప్రధానంగా వ్యవసాయక దేశమే. మనది వ్యవసాయంపై ఆధారపడిన గ్రామీణ ఆర్థికవ్యవస్థ. సామ్రాజ్యవాద నయాఉదారవాద ఆర్థిక విధానాలను తలకెత్తుకొని గత రెండున్నర దశాబ్దాలుగా అమలుజరుపుతున్న పాలకులు, దేశ ఆర్థికవ్యవస్థకు కీలకమైన, వెన్నెముకలాంటి వ్యవసాయ రంగాన్ని పలు రూపాల్లో నిర్లక్ష్యంచేసి నిర్వీర్యంచేసి, సంక్షోభంలోకి బలవంతంగా నెట్టి వ్యవసాయంపైన ఆధారపడ్డ రైతుల, రైతుకూలీల, చేతివృత్తుల వారి జీవితాలను ఛిద్రం చేశారు. గ్రామీణ వ్యవస్థలో రెండవ ప్రధాన స్థాయిలో జీవనోపాధి కల్పిస్తున్న చేనేత రంగాన్ని ధ్వంసం చేశారు. ఫలితంగా అటు రైతాంగం, యిటు చేనేత కార్మికులు గణనీయమైన సంఖ్యలో ఆత్మహత్యలను బలవంతంగా ఎంచుకోవటం మినహా మరోదారి లేకుండా చేశారు. దుర్భిక్ష ఫలితంగానూ, గ్రామాలలో జీవనోపాధి లభించని దుర్భర పరిస్థితుల్లోనూ గ్రామీణ శ్రామికులు, వ్యవసాయంలో గిట్టుబాటు దొరకని చిన్న, సన్నకారు రైతాంగం, గ్రామాలకు గ్రామాలనే ఖాళీచేసి జీవనోపాధిని వెతుక్కుంటూ సుదూర ప్రాంతాలకు వలసలకు తరలి వెళ్ళక తప్పని పరిస్థితిని కల్పించారు. నామమాత్రపు కనీస సదుపాయాలు లేకుండా, కనీస అవసరాలు తీరకుండానే జీవించాల్సిన విధిలేని పరిస్థితులను సృష్టించారు. దిక్కులేని, నైపుణ్యంలేని, శారీరక శ్రమచేస్తే తప్ప జీవించటానికి దారిలేని అమానవీయ దుర్భర పరిస్థితులను కల్పించారు.

మరోవైపు ఎటువంటి సామాజిక భద్రతలేకుండా, ఎటువంటి చట్టరక్షణలు లేకుండా, ప్రమాదకర పని పరిస్థితుల్లో, దారుణంగా శ్రమదోపిడీకి గురయ్యేవిధంగా, సంస్కరణల పేరిట అనియత, అసంఘటిత శ్రామిక - కార్మికవ్యవస్థను పెంపొందించి, పటిష్టపరచి, నియత -సంఘటిత రంగంలో పనిచేయాల్సిన కార్మికవర్గాన్ని, దేశంమొత్తం కార్మికశక్తిలో 5 శాతానికి మించకుండా దారుణంగా కుదించివేశారు.

ఈ చేసింది చాలదన్నట్లు యిప్పుడు పెద్దనోట్ల రద్దుపేరిట, పెట్టుబడిదారీ విధానం ఎదుర్కొంటున్న సంక్షోభభారాన్ని మూలిగే నక్కపై తాటిపండు పడ్డట్లుగా, పడవేశారు. ఫలితంగా రైతుల, గ్రామీణ పేదల, శ్రామిక ప్రజలందరి జీవితాలూ అల్లకల్లోలమైపోయాయి. భారత ఆర్థికవ్యవస్థ ఎంతగానో అభివృద్ధిచెందుతుందన్న తమ బడాయి ప్రకటనలు పచ్చి అబద్ధాలన్న విషయాన్ని యీ చర్యద్వారా మరోసారి రుజువుచేశారు.

దుర్భిక్షాలను తట్టుకొని, ప్రస్తుతం అనుకూల రుతుపవనాల ఫలితంగా వ్యవసాయరంగం తేరుకొం టుందనీ, రైతాంగం తెప్పరిల్లుతుందనీ అనేకమంది ఆర్థికశాస్త్రవేత్తలు అంచనాలు కట్టి, మన ఆర్థిక వ్యవస్థ పుంజుకొంటుందనే నిర్ధారణలను వెల్లడించి, ఆశావహమైన పరిస్థితులకోసం సామాన్య ప్రజానీకం అంతా ఎదురుచూస్తోన్న పరిస్థితుల్లో, ఎన్.డి.ఎ. అధినేత మోడీ దేశ ప్రజానీకంపై పెద్దనోట్ల రద్దు అనే పిడుగును విసిరి, దేశ ప్రజానీకపు సౌభాగ్యంకన్నా, తన సామ్రాజ్యవాద యజమానుల, సామ్రాజ్యవాద ఆర్థికసంస్థల ప్రయోజనాలు, వారి ఆజ్ఞలు, ఆదేశాలే తనకు అత్యంత శిరోధార్యం అని చాటుకొన్నాడు.

సామ్రాజ్యవాదాన్ని, పెట్టుబడిదారీ విధానాన్ని తమ గుప్పెట్లో పెట్టుకొని శాసిస్తున్న బడాపెట్టుబడిదారీ మూరాలైన సామ్రాజ్యవాద అంతర్జాతీయ కార్పొరేషన్ల ఆదేశమైన డిజిటలీకరణ-యిందువలన ఆ కార్పొరేట్లు ఎటువంటి ఉత్పత్తులూ అమ్ముకోకుండా తమ యాజమాన్యంలోవున్న సాంకేతిక సాధనాల సేవలనబడే వాటిద్వారా ప్రపంచ ప్రజానీకాన్ని పగటి దోపిడీ చేసే విధానాన్ని, నామమాత్రంగా కూడా విద్యావంతులుగా లేని మెజార్టీ ప్రజానీకం వున్న మన దేశంలో అమలుజరిపి, వారికి భారీఎత్తున దోచిపెట్టడానికి మన పాలకులు స్వచ్ఛందంగా అంగీకరించిన దాని ఫలితమే ఈ పెద్దనోట్ల రద్దు నిర్ణయం. ఈ వంకన సాధారణ ప్రజలదగ్గరున్న ధనాన్నంతా బ్యాంకులకు - ఆర్థిక సంస్థలకు చేర్చి, ఎన్.పి.ఎలు(నిరర్థక ఆస్తులు) పేరిట బడాపెట్టుబడిదారులూ, పారిశ్రామికవేత్తలూ భారీఎత్తున బ్యాంకులకు ఎగకొట్టి దివాళాతీయించిన ఆ బ్యాంకులకు నిరంతర ఆర్థిక సరఫరా సమకూర్చటం, అదే సందర్భంలో డిజిటలీకరణతో - రకరకాల సేవా పన్నులను పిండి - అంతర్జాతీయ కార్పొరేట్లకు - డిజిటల్ మార్కెట్ల కల్పించటంద్వారా నిరంతర లాభాలకు నికరమైన దారి ఏర్పాటుచేయటం, పనిలో పనిగా దేశంలోని ప్రతీ ఒక్కరి వ్యక్తిగత విమరాలను సామ్రాజ్యవాదులకూ, సామ్రాజ్యవాద కార్పొరేట్లకు నిరాఘాటంగా అందించి, దేశ ప్రజలపై, వారి అలవాట్లపై, వారి సంస్కృతిపై, వారి ఆలోచనలపై ఆ సామ్రాజ్యవాద కార్పొరేట్లు అదుపును పొంది, తమ యిష్టానుసారంగా ఆడించేందుకు పూర్తి అవకాశాలను వారికి అందించటం అన్న 'పవిత్ర' ఆశయంతోనే, 'లక్ష్యం'తోనే ఈ నిర్ణయాన్ని-విధానాన్ని దేశ ప్రజానీకంపై బలవంతంగా రుద్ది 'అత్యంత ప్రజాభిమానం' పొందిన మన పాలకుడు మోడీ కృతకృత్యం కాగలిగాడు! నగదు రహిత ఆర్థికవ్యవస్థ పేరిట ప్రత్యేకించి అమెరికా సామ్రాజ్యవాద కార్డు కంపెనీలైన వీసా, మాస్టర్ కార్డు లాంటి కంపెనీలకు బంగారపు గనిని అందించిపెట్టాడు ప్రధాని మోడీ! ఇందువలన ప్రతినంవత్సరం మనదేశం నుండి నగదు రహిత లావాదేవీల ఖర్చు క్రింద 68,000 కోట్ల రూపాయలు, ఆ కంపెనీలకు లాభాలు ముడ్తాయి. 2020 నాటికి దేశం మొత్తం జి.డి.పి.లో 15% మొత్తాన్ని ఆ కంపెనీలే దోచుకొంటాయి. ఈ వంచన యొక్క లోతులు, కుట్రలు తెలియని, అర్థంకాని అవిద్యావంతులైన మెజార్టీ ప్రజానీకం అందరూ, ఈ నోట్ల రద్దు చర్యను సమర్థించుతున్నారనే వక్రభాష్యం చెప్పు, యీ వంచనను, కార్పొరేటు మీడియా సాయంతో యింకా విజయవంతంగానే ఎన్.డి.ఎ. పాలకులు, వారి సమర్థకులు, సామ్రాజ్యవాద నయాఉదారవాద ఆర్థిక విధానాల సమర్థక ఆర్థికవేత్తల, మేధావుల సహాయంతో ముమ్మర ప్రచారం

సాగిస్తూనే వున్నారు. విద్యావంతులుగా చెప్పుకోవాల్సిన మధ్య, ఉన్నత తరగతుల ఉద్యోగ వర్గాలు యీ విషయం గురించి పరిశీలనాత్మకంగా చూడకుండా, పట్టించుకోకుండా బావిలో కప్పల మాదిరి, కార్పొరేటు మీడియా అందజేస్తున్న తప్పుడు అబద్ధపు సమాచారాన్నే అంగీకరిస్తూ మౌనంగా వున్నారు. మధ్యతరగతి మేధావి వర్గం అనబడే వర్గం ఈ విధానపు లోతుల్లోని ప్రజాద్రోహ స్వభావాన్ని పట్టించుకోకుండా, అర్థంచేసుకొన్నా వెల్లడి చేయటానికి సంసిద్ధపడే ధైర్యం చేయక నీళ్ళు నములుతూ ఈ పెద్దనోట్ల చర్య ప్రగతిశీలకమైనదేకానీ, దానిని అమలు సక్రమంగా జరపటంలేదంటూ గోడమీద పిల్లి వాటపు విమర్శలతో మీడియాద్వారా మేధావులుగానే ముద్రలు పొందటం అన్న స్థితి, ప్రజావ్యతిరేక పాలకులు యారకంగా పేట్రేగి పోవటానికీ, ప్రజావ్యతిరేక విధ్వంసక విధానాలను జంకూ, గొంకూ లేకుండా ప్రజాస్వామ్యం పేరిటనే అమలుజరపటానికీ దోహదపడుతుంది.

పాలకులు, వారి అనుయాయులూ, సమర్థకులూ, పాలకవర్గ ప్రతిపక్షపార్టీలూ ఎంతగా ఈ నోట్లరద్దు విధానపు సుగుణాల గురించి ప్రచారం కావిస్తున్నా వాస్తవాలు మాత్రం యీ క్రింది విధంగా దారుణమైనవిగా స్పష్టమవుతూ, తిరుగులేని వాస్తవంగా చరిత్రలో నమోదు అవుతున్నాయి.

నోట్ల రద్దవలన కోలుకోలేని దెబ్బతిన్న రైతాంగం

నోట్ల రద్దవలన కేవలం ఒక 50 రోజులపాటు యిబ్బందులు సర్దుకుపోతే ఆపైన అంతా స్వర్గతుల్యం అంటూ వాగ్దానం చేసిన పాలకుల మాటలు ఎంతటి నీటి మూటలో యీ క్రింది వివరాలు వెల్లడిస్తున్నాయి.

వ్యవసాయ విధాన విశ్లేషణ నిపుణుడు దేవేందర్ శర్మ ప్రకారం “గత రెండు దుర్భిక్షాలు కలసి కొట్టిన దెబ్బకన్నా యీ నోట్ల రద్దు చర్య వ్యవసాయరంగంపై కోలుకోలేని దెబ్బకొట్టింది. తమకు యీ ఖరీఫ్ తో పండిన పంటతో కొంతగా కోలుకుందామన్న రైతాంగపు ఆశలను ఈ నోట్లరద్దు పర్యవసానంగా సంభవించిన నగదు కొరత ఆవిరి చేసింది. ఇందువలన వ్యవసాయ ఉత్పత్తుల ధరలు 60-70 శాతం పడిపోయి రైతులను ముంచేసింది. ఇది గ్రామీణ ఆర్థికవ్యవస్థను నిర్వీర్యం చేసింది”.

ఈ నగదు కొరతవలన రైతులు తమ తక్షణ అవసరాలు తీర్చుకోవటంకోసం తమ పంటలను కనీస మద్దతు ధరకన్నా తక్కువ ధరకు అయినకాడికి అమ్ముకోవలసిన గత్యంతరం లేని పరిస్థితిలో పడ్డారు. వాళ్ళు రబీపంట నాటడానికి విత్తనాలు కొనుగోలు చేయటానికి నగదు లేక, పంటలు నాటలేని దుస్థితిలో పడ్డారు. దేశంలోని అన్ని రాష్ట్రాలలోని రైతుల దుస్థితి యిదే. పండుగల, పెళ్ళిళ్ళ సీజన్ కావటంతో రైతులు తమ పంటలను, కనీస మద్దతు ధరలకు అమ్ముకోక తప్పలేదు. ఫలితంగా గ్రామీణ ఆర్థిక వ్యవస్థ చిన్నాభిన్నమయింది.

ఈ నోట్ల రద్దవలన ఏర్పడిన నగదు కొరతవలన ఆంధ్రప్రదేశ్ లోని రైతాంగం దాళ్ళా సాగుకోసం చేసిన అప్పులపై వడ్డీ అయినా కట్టడంకోసం వచ్చిన ధరకే సార్వాపంట ధాన్యాన్ని అమ్ముకొంటున్నారు. ధాన్యం అమ్మిన డబ్బును ఆన్లైన్ లో బ్యాంకు ఖాతాలో వేయటంవలన, సాగు అవసరాల మేరకు నగదు లభించనందునా, దాళ్ళా సాగులోని కూలీలకు రైతులు చెల్లించాల్సిన రోజువారీ కూలీ డబ్బు కూడా యివ్వటం కుదరటంలేదు. మరో వైపున బ్యాంకులు, జమచేయబడిన మొత్తాలనుండి అప్పుల చెల్లింపులక్రింద చెల్లవేసు కొంటున్నాయి. ఒక సర్వే ప్రకారం పంట అమ్మకం ద్వారా రైతుల ఖాతాల్లో జమచేయబడ్డ డబ్బులో రైతులు తీసుకొన్నవి కేవలం 30 నుంచి 35 శాతమేనని, మిగిలినదంతా బ్యాంకుల్లోనే వుండిపోతోందనీ-అంటే దివాళాగా వున్న బ్యాంకులకు నగదు సరఫరాగా వుందనీ తేలింది.

పంజాబ్, హర్యానాల్లో బంగాళాదుంప పంట పండించిన రైతులు తీవ్రమయిన దురవస్థ-దుస్థితుల్లోకి యీ నోట్ల రద్దు వలన నెట్టబడ్డారు. ఒక కిలో బంగాళా దుంపల ఉత్పత్తికి కనీసం 7 నుండి 8 రూపాయల దాకా ఖర్చులు పెట్టిన రైతాంగం, యీ నోట్లరద్దు ఫలితంగా ఏర్పడిన నగదు కొరత దుష్ప్రభావంతో కిలో 2/- రూపాయల మేరకే అమ్ముకోవల్సిన బలవంతపు పరిస్థితుల్లోకి నెట్టబడ్డారు. ఈ సంవత్సరం బంగాళాదుంప విత్తన అమ్మకాల వ్యాపారం కూడా 50% తగ్గిపోయింది.

పెద్ద నోట్ల రద్దవలన అన్నిపంటల ధరలూ ఘోరంగా పడిపోయి, టమోటాలు పండించే రైతులు అందరికన్నా ఎక్కువగా నష్టపోయారు. భోపాల్, వారణాసి తదితర ప్రాంతాల్లో ఉల్లిపాయ పండించిన రైతులు కూడా, గిట్టుబాటుధర లభించక ఘోరంగా నష్టపోయారు. గత సంవత్సరం క్వింటాలు 926 రూపాయలకు అమ్ముడుపోయిన ఉల్లిపాయలను, యిప్పుడు కేవలం 540/- రూపాయలకే రైతులు అమ్ముకోక తప్పలేదు.

ఉత్తరప్రదేశ్ లో సంపన్న ప్రాంతంగా పరిగణింపబడే షహరంపూర్ జిల్లాలోని రైతులు తమ పంటలను కొనుగోలుచేసేవారు లేక అమ్ముకోలేని స్థితిలోకి నెట్టబడ్డారు. రోజువారీ వ్యవసాయ కూలీలకు ఇచ్చేందుకు కూలి అందక యమబాధలు అనుభవిస్తున్నారు. ధాన్యం పండించిన రైతులు, కూరగాయలు పండించిన రైతులు తమ పంటలను అయిన కాడికి అమ్ముకోవాల్సిన దుస్థితిలోకి నెట్టివేయబడ్డారు.

ఒరిస్సాలో జనుము పంట బంపర్ గా పండినా(9 మిలియన్ల బేళ్ళ ముడిజనుము పండినా), రైతులకు నగదు చెల్లించి జనుమును కొనుగోలు చేయలేని స్థితిలో పడినందువలన జనుము పండించే రైతులు ఘోరమైన దుస్థితిలోకి నెట్టబడ్డారు. జనుము పంటపై ఆధారపడ్డ 3,70,000 మంది రైతులు (రైతు కుటుంబాలవారు) యీ రోజున యీ నోట్ల రద్దు చర్యతో కోలుకోలేని స్థితిలోకి నెట్టబడ్డారు. దేశంలోని తూర్పు, ఈశాన్య ప్రాంతాల్లో జనుమే ప్రధానమైన వాణిజ్యపంటగా వుంది.

ఆంధ్రప్రదేశ్ లో మినుము పంట పండించిన కృష్ణా, గుంటూరు జిల్లాల్లోని రైతులు, కందిపంటను పండించిన రాష్ట్రంలోని రైతాంగమూ యీ నోట్ల రద్దు - నగదు కొరతల ఫలితంగా, పంటలను కొనుగోలు చేసేవారు లేక ఇబ్బందులు ఎదుర్కొంటున్నారు.

క్వింటాలు రు.12,000గా వున్న మినపధర, 5,800 రూపాయలకు పడిపోయినా ఆ నష్టానికే అమ్ముకోవల్సిన దుస్థితిలోకి నెట్టబడ్డారు. పంటపై తాము పెట్టిన వ్యవసాయ ఖర్చులు కూడా రాని దుస్థితిలోకి నెట్టబడ్డారు. రాష్ట్రమంతటి ధాన్యం రైతుల దుస్థితి యిదే!

నోట్ల రద్దు-నగదు కొరత పర్యవసానంగా ప్రత్తి, వేరుశనగ, సోయాబీన్ పంటలు పండించిన రైతులు, కొనుగోలుదారులు లేకపోవటంతో, అహ్మదాబాద్‌లోని విదేశాల ఎగుమతి మార్కెట్టుకు యీ పంటలు చేర్చలేక పోయారు. ఇందువలన యిటు రైతులు ఘోరంగా నష్టపోవటమేకాకుండా, యీ వ్యవసాయ ఉత్పత్తుల ఎగుమతి రంగం కూడా 50% నష్టపోయింది.

కర్నాటకలోని బళ్ళారి జిల్లాలోని రైతులు రబీ పంట నాటడానికి డబ్బులేని దుస్థితికి నెట్టబడ్డారు. మిర్చి పండించిన రైతులు క్రిమినంహారక మందులను, కొనలేని స్థితిలోకి నెట్టబడ్డారు. తమ ధాన్యం పంటకు కొనుగోలుదారులు లేక, మిల్లులు ధాన్యం కొనుగోలు చేయక బాధపడుతున్నారు. అయినకాడికి అమ్ము కుందామన్నా కొనేవారు లేని స్థితిలో వున్నారు. ఇప్పటికే బ్యాంకుల రుణాలను తీర్చాల్సివున్న రైతులు ఆ అప్పు తీర్చే విధంలేక, ఆత్మహత్య చేసుకోవటంతప్ప గత్యంతరం లేదని మొత్తుకొంటున్నారు. పత్తి రైతులైతే, కూలీలకు కూలీ చెల్లించటానికి డబ్బులేక కూలబడి పోయారు. అందువలన యిక్కడి రైతాంగం, రబీపంటలు వేయలేని దుస్థితిలో వుంది.

తమిళనాడు తిరుచ్చీ ప్రాంతంలోని అరటి రైతులూ, ఆంధ్రప్రదేశ్ రావులపాలెం ప్రాంతంలోని అరటి రైతులూ పంటకు తడిపెట్టడానికి, ఎరువులు వేయటానికి డబ్బులేక యాతన పడుతున్నారు. పండిన పంట ధర ఘోరంగా పడిపోయింది. రిటైల్ మార్కెట్లో యిప్పటికే అరటి ధరలు సామాన్యులకు అందుబాటులో లేకపోయినా, వ్యవసాయ మార్కెట్లో అరటిధర ఘోరంగా పడిపోయింది.

కేరళలోని ధాన్యం పండించే రైతులు, తమ పంట కొనుగోలుదారులు లేకపోవటంతో, డిసెంబరు 31 నాటికి చెల్లించాల్సిన బ్యాంకు అప్పులు చెల్లించలేక, ఆలోగా చెల్లిస్తే 4% వడ్డీతోనే సరిపోయేదానికి, గడువు దాటాక 12% వడ్డీ చెల్లించాల్సిన గత్యంతరంలేని స్థితికి నెట్టబడ్డారు. రైతులు తమ కుటుంబ బంగారాన్ని తాకట్టుపెట్టి కూలీల కూలీకి, కలుపుమందుల ఖర్చుకూ చెల్లించి, యిక ఏమీ చేయలేని స్థితిలో అప్పుల వలలో యిరుక్కొన్నారు. ఇక కొలు రైతుల బాధలైతే విని తట్టుకోలేనంత ఘోరంగా వున్నాయి.

ఒడిస్సాలోని బారాగుండా ప్రాంతపు కూరగాయలు పండించే రైతులైతే మొత్తంగా దివాళాతీసి వీధిన పడ్డారు. గ్రామీణ ప్రాంతంలో రుణాలు యిచ్చే ప్రైవేటు వడ్డీ వ్యాపారుల వద్ద యిరుక్కుపోయారు.

సరీగ్ ఓట్లరద్దు ప్రకటించేనాటికి, చెరకు క్రషింగ్ సీజన్ ప్రారంభంకావటంతో, ఉత్తరప్రదేశ్‌లో పంచదార మిల్లులకు సరఫరాచేసిన దానికిగాను రైతులు పొందాల్సిన చెల్లింపులకు నెలల తరబడి వేచివుండాల్సి వచ్చింది. గోధుమపంట వేయాల్సిన సీజను కావటంతో ఆచెరకురైతులుఈనోట్లరద్దు-నగదుకొరత ఉచ్చులో ఘోరంగా యిరుక్కున్నారు. ఈ నేపథ్యంలో నగదు యిస్తామంటూ, పైరవీకారులైన దళారులు రంగప్రవేశం చేశారు. మద్దతు ధర ప్రకారం యివ్వాల్సిన ఒక క్వంటాలు చెరుకుకు రు.305/- ఇవ్వటానికి బదులు క్వంటాలుకు రు.280/- మాత్రమే చెల్లిస్తామన్నారు. మరో మార్గంలేని పరిస్థితుల్లో రైతులు ఈ దళారుల పాలనపడ్డారు. ఆ దళారులు రైతుల నుండి కిసాన్ క్రెడిట్ కార్డులు, జనధన్ కార్డులు, ఎటిఎం కార్డులు, పంచదార మిల్లుల రసీదులు స్వాధీనపరచుకొని రైతులకు ఆ తక్కువ మొత్తాలను యిచ్చారు. మిల్లులు రైతులకు చెల్లించే డబ్బును దళారులు బ్యాంకులనుండి పొందుతున్నారు. ఈరకంగా స్థానిక భూస్వాములు, మిల్లు యాజమాన్యాలు, రాజకీయ నేతలు, బ్లాక్‌మనీ వున్నవారూ ఐక్యమై, 'అప్పటికే' దుస్థితిలో మ్రగ్గుతున్న రైతులపై, గ్రామీణ పేదలపై తమ పిడికిలి బిగించారు.

వరి బాగా పండిన ఆంధ్రప్రదేశ్ రాష్ట్రంలో కూడా యిదే రకంగా రైస్‌మిల్లర్లూ, భూస్వాములూ, దళారీలూ ముఠాగా ఏర్పడి రైతాంగంపై పెత్తనాన్ని, అదుపును సాగిస్తున్నారు.

ఆంధ్రప్రదేశ్‌లో అయితే రైతాంగం రబీపంటలు వేస్తే కలుపుతీత కూలికి, ఎరువులకు, పురుగుల మందు ఖర్చులకు డబ్బు ఎక్కడినుండి వస్తుందా? అని ఏడ్చు మొగాలతో ఎదురుచూస్తున్నారు.

చేసిన పనికి కూలీరాక, క్రొత్తగా పనులులేక వ్యవసాయ కూలీలైతే జీవనోపాధి దొరకక, దొరికే అవకాశాలు కన్పించక ప్రాణాలు ఉగ్రబట్టుకొని బ్రతుకులీడుస్తున్నారు.

ఈరకంగా దేశానికి వెన్నెముకగా వున్న గ్రామీణ, వ్యవసాయరంగం, నోట్లరద్దు ప్రభావంతో కోలుకో లేనంతగా కుదేలైపోయింది. అయినా యిదంతా 'అభివృద్ధి' కోసమేనని నమ్మబలుకుతున్నారు మన పాలకులు!

అనియత, అసంఘటిత, వలస కార్మికుల జీవనోపాధికి గండికొట్టిన పెద్ద నోట్లరద్దు చర్య

నయా ఉదారవాద ఆర్థిక విధానాలను అమలు జరుపుతున్న మనదేశంలో యీ రోజున అనియత, అసంఘటిత రంగంలోని కార్మికులే ప్రధాన కార్మికశక్తిగా వున్నారు. శారీరక శ్రమతో నైపుణ్యంలేని కార్మికులుగానూ, అర్ధనైపుణ్యంగల కార్మికులుగానూ, వ్యవసాయ రంగ సంక్షోభ ఫలితంగా గ్రామీణ భారతంనుండి పట్టణాలకు వలసలు వచ్చిన వారే అధికాధికంగా వున్నారు.

“నిర్మాణరంగం, చేతివృత్తులు; టెక్స్టైల్స్, లెదర్ (తోలు) ఉత్పత్తులరంగం, దేశీయ టూరిజం రంగంలో పనిచేస్తున్న వారిలో 60 నుండి 65 శాతం కార్మికులకు ఉద్యోగాల నష్టం(ఉద్యోగాలుపోవటం) జరగిందని, ఆ మేరకు ఆ కార్మికుల జీవనోపాధిపై గణనీయమైన దుష్ప్రభావం పండిందని, యజమానుల సంఘమయిన ‘అస్సాచోం’ జరిపిన సర్వేద్వారా వెల్లడయింది.

“విదేశీ ప్రత్యక్ష పెట్టుబడుల దెబ్బ పరిమతమయిన కొన్ని రంగాలకే తగిలితే, నోట్లరద్దు చర్యవలన ప్రతీరంగానికి కోలుకోలేని దెబ్బతగిలిందని” కూడా యీ సంఘం తన సర్వే ఫలితంగా వెల్లడించింది.

అఖిలభారత సరుకు ఉత్పత్తిదారుల సంఘం జరిపిన అధ్యయనంలో, “యీ నోట్ల రద్దు చర్య వలన చిన్న, మధ్యతరగతి వరిశ్రమలు ఘోరంగా దెబ్బతిన్నాయనీ, తత్ఫలితంగా నగటున ఈ రంగంలో 35 శాతం ఉద్యోగాల కోత సంభవించినదనీ” తేలింది.

అన్నాచో అధ్యయన ప్రకారం ‘ఈ నోట్ల రద్దు చర్యవలన ముందుగా దెబ్బతిన్నది వలస కార్మికుల జీవనోపాధి’నని తేలింది. ఉద్యోగాలు పోవటంవలన యిలా దెబ్బతిన్న ఉద్యోగులందరూ తమ స్వస్థలాలకు తిరిగి వెళ్ళిపోకతప్పలేదని ఈ అధ్యయనం వెల్లడించింది.

‘నైట్స్ ప్రాంక్ ఇండియా’ అనే సంస్థ ప్రకారం పెద్ద పట్టణాల్లోని యిండ్ల అమ్మకాలు 44 శాతం తగ్గిపోయాయనీ (నోట్ల రద్దు ఫలితంగా), క్రొత్తగా తలపెట్టిన గృహనిర్మాణాలు 61శాతం ఆగిపోయాయనీ, ఆ మేరకు ఈ రంగంలో పనిచేసే కార్మికులు ఉపాధి కోల్పోయారనీ వారి అధ్యయనంలో తేలింది.

రంగాలవారీగా, నోట్ల రద్దువలన కార్మికుల జీవనోపాధికి ఈ రకంగా దెబ్బతగిలింది.

టెక్స్టైల్స్ పరిశ్రమ

వ్యవసాయరంగం తర్వాత, దేశంలో శ్రామికులకు జీవనోపాధిని కల్పించే రెండవ పెద్ద పరిశ్రమ - టెక్స్టైల్స్ రంగం. నోట్ల రద్దు చర్యతో ఈ రంగం కునారిల్లిపోయింది. కార్మికుల జీవనోపాధిపై కోలుకోలేని ప్రభావం పడింది.

భివాండీలో (మహారాష్ట్ర) నూలునుండి బట్టను నేసే 12 లక్షల పవర్ మగ్గల నేతయూనిట్లు వున్నాయి. నోట్ల రద్దు పర్యవసానంగా వీటిలో 70శాతం యూనిట్లు మూతపడడంతో, ఆ మేరకు అక్కడ పనిచేసే 10 లక్షల మంది కార్మికుల్లో 70శాతం జీవనోపాధిని కోల్పోయారు. అదేవిధంగా రంగులు తయారుచేసే, రంగులు వేసే, జిప్సులు - బొత్తాలు కుట్టే, నూలుబేళ్ళ ఎగుమతి దిగుమతులు జరిపే దినసరి కూలీల జీవనోపాధికి కూడా గండిపడింది. ఈ పవర్ మగ్గలమీద పనిచేసే ఉత్తరప్రదేశ్, బీహార్, జార్ఖండ్, పశ్చిమబెంగాల్ తదితర రాష్ట్రాలనుండి వలస వచ్చిన కార్మికులు, జీవనోపాధిని కోల్పోయి తమ గ్రామాలకు తిరిగి తరలి వెళ్ళిపోయారు. ఇదేవిధంగా మాలెగావ్, ధూలే, సంగ్లి, పోలాపూర్లలోని మరమగ్గల కార్మికులు కూడా దెబ్బతిన్నారు. తెలంగాణాలోని సిరిసిల్లా ప్రాంతాలలోని మరమగ్గల కార్మికుల జీవనోపాధిని కూడా ఈ నోట్లరద్దు చర్య బలిగొంది.

పంజాబ్ లోని అమృతసర్ లో 30 టెక్స్టైల్ ప్రాసెసింగ్ మిల్లులు ఈ నోట్లరద్దు దెబ్బకు మూతబడ్డాయి. ఈ ప్రాసెసింగు మిల్లులు టెక్స్టైల్ ఫ్యాక్టరీలకు వెన్నెముకగా వుంటూ బట్టలకు వేసే రంగులను, ప్రింట్లను తయారుచేసి యిస్తాయి. వీటి సేవలను పొందే 700 నుండి 800 టెక్స్టైల్ ఫ్యాక్టరీలు వార్పు అల్లిక, ఎంబ్రాయిడరీ, స్పిన్నింగ్, వీవింగ్ లాంటి కార్యకలాపాలు సాగిస్తాయి. ఈ టెక్స్టైల్స్ ఫ్యాక్టరీలు కేవలం 20శాతం మేరకే పనిచేస్తున్నాయి. ఇందువలన ఈ రంగంలో 50% లే ఆఫ్ లు జరగటంతో, ఈ రంగంలో పనిచేసే బీహార్, ఉత్తరప్రదేశ్ రాష్ట్రాలలోని కార్మికులు తమ స్వస్థలాలకు తరలి వెళ్ళిపోయారు.

తమిళనాడులోని తిరువూర్ లో నిట్ - వేర్ పరిశ్రమ ప్రపంచస్థాయి బ్రాండ్ కంపెనీలైన వాల్ మార్ట్, రాల్ఫ్ లారెన్, డీసెల్, టామీహిల్స్ గర్, హెచ్ & ఎమ్, మార్స్ అండ్ స్పెన్సర్ లాంటి ప్రతిష్టాత్మక కంపెనీలకు దుస్తులను ఎగుమతి చేస్తారు. నోట్ల రద్దు ప్రభావంతో ఇక్కడ పనిచేసే 6,00,000 మంది కార్మికుల్లో 40శాతం మంది-వేతనాలు అందకపోవటం; బ్యాంకు అకౌంట్లు తెరవటం, పాతనోట్లు మార్చుకోవటంలాంటి పనుల్లో పడి పనులకు గైర్వాజరు కావాల్సిన తప్పనిసరి పరిస్థితు లేర్పడ్డాయి. ఇక్కడ పనిచేసే వారిలో 40 నుండి 50 శాతం వరకూ వలసలు వచ్చిన యితర రాష్ట్రాల కార్మికులే. వీరికి నగదులో జీతాలు అందని పరిస్థితుల్లో వీరిలో అధికభాగం తమ స్వంత ప్రాంతాలకు తిరిగి వెళ్ళిపోయారు. ఇక్కడ 2,000 దాకా చిన్న యూనిట్లు వున్నాయి. వీటిలో ఒకటిన్నర లక్షలమంది కార్మికులు పనిచేస్తున్నారు. నోట్లరద్దు ప్రకటించిన నవంబరు 8 దాకా ఈ యూనిట్లు వారానికి 15 షిఫ్టుల్లో పనిచేసేవి. ఈ నోట్ల రద్దు దెబ్బతో చిన్నయూనిట్లలో చాలా మేరకు 20 రోజులపాటు మూతబడ్డాయి. ఆ మేరకు ఆ రంగ కార్మికుల జీవనోపాధికి గండిపడింది. కోయంబత్తూరు, తిరువూర్ లలో గల పవర్ మగ్గలలో 60 శాతం మూతబడ్డాయి. ఆ మేరకు ఆ రంగంలోని కార్మికుల ఉద్యోగాల్లో కోతబడింది.

అదేవిధంగా కోయంబత్తూర్ లోగల 30,000 చిన్న ఇంజనీరింగ్ తయారీ యూనిట్లు వున్నాయి. వీటిలో 3,00,000 మంది కార్మికులు పనిచేస్తున్నారు. వీరిలో 40 శాతం మంది, యితర రాష్ట్రాల నుండి వలస వచ్చినవారే. నోట్లరద్దు-నగదు కొరత ఫలితంగా వీటిలో 25 నుండి 30 శాతం యూనిట్లు మూతపడ్డాయి. ఆ మేరకు ఒక లక్షమంది కార్మికులు ఉపాధిని కోల్పోయారు. ఆ యూనిట్ల సంఘపు అంచనాల ప్రకారం నోట్ల రద్దు వలన ఆ రంగానికి తగిలిన దెబ్బ 4-5 సంవత్సరాలదాకా కోలుకోలేనిది. న్యూఢిల్లీ పరిసరాల్లోని నోయిడా రెండవ దశలో హోజయిరీ కాంప్లెక్సు వుంది. ఇక్కడి రెడీమేడ్ బట్టల తయారీరంగంలోవున్న 200 చిన్న యూనిట్లలో ఫినిషర్లు, దుస్తులు యిస్త్రీ చేసేవారు, పేకర్స్ లాంటి దినసరి కూలికి పనిచేసే కార్మికులు, నోట్లరద్దు-నగదు కొరత ప్రభావంతో తమ జీవనోపాధిని కోల్పోయారు. యూనిట్లు లేఆఫ్ లు చేయటంతో వారి జీవనోపాధికి అంతరాయం ఏర్పడింది. వీరిలో ఎక్కువమంది బీహార్, ఉత్తరప్రదేశ్ నుండి వచ్చిన వలస కార్మికులే!

ప్రసిద్ధిచెందిన బనారస్ పట్టురంగంలో పనిచేసే అత్యంత నిపుణులైన నేత కార్మికుల దుస్థితి వర్ణనాతీతం. ఇప్పటికే సంక్షోభంలో వున్న ఈ రంగంలోని కార్మికులు నోట్ల రద్దుదెబ్బకు ఛిన్నాభిన్నమైపోయారు. అధికారిక గణాంకాల ప్రకారం 40,000 కుటుంబాలు ఈ చేనేత వృత్తిపై ఆధారపడి వున్నాయి. ఈ నేత పనిచేసే వారంతా ముస్లిం కార్మికులే. నగదు కొరతతో వీరి ఉత్పత్తి అంతా ఆగిపోయింది. ఫలితంగా నిపుణులైన ఈ పట్టునేత కార్మికులు నిర్మాణరంగంలో నైపుణ్యంలేని కూలీలుగానూ, లేదా బ్యాటరీపై నడిచే రిక్షాలను తోలే డ్రైవర్లుగానూ జీవనోపాధిని వెదుక్కొంటూ ఈ రంగం నుండి నిష్క్రమించుతున్నారు.

లక్ష్మీలోని ప్రసిద్ధిచెందిన జర్నలిస్టు కళాకారులైన కార్మిక కుటుంబాలు, ఈ నోట్ల రద్దు - నగదు కొరత దెబ్బకు విలవిల్లాడుతున్నాయి. పెళ్ళిళ్ళ సీజనులో ఎక్కువ ఆదాయం సంపాదించుకొందామనుకొన్న వారి ఆశలు, అసలుకే మోసం వచ్చి ఆవరణపోయాయి. ఇక్కడ ఈ జర్నలిస్టు రంగంలో 3 నుండి 4 లక్షలమందిదాకా ముస్లిములు పనిచేస్తారు. ఈ రంగంలోని వర్కుషాపులు, కుటుంబాలు స్వంతంగా ఏర్పాటుచేసుకొన్న గృహ వర్కుషాపులూ కూడా తగు ఆర్డర్లలేక, నగదు కొరత మూలంగా ధ్వంసమవుతున్నాయి.

అహ్మదాబాదులో హోజయి రంగంలోని, దుస్తుల తయారీ రంగంలోని వందల చిన్నయూనిట్లు నగదు కొరతతో మూతబడ్డాయి. కార్మికులు జీవనోపాధిని కోల్పోయారు.

సూరత్లోని 400 టెక్స్టైల్ యూనిట్లలో 3 లక్షల మంది దాకా పనిచేస్తారు. వీరిలో ఎక్కువమంది ఒడిస్సా, బీహారు, ఉత్తరప్రదేశ్ రాష్ట్రాలనుండి వచ్చిన వలస కార్మికులే. నగదు కొరతతో ఈ యూనిట్లలో పని తగ్గింప బడటమో, లేక చిన్న యూనిట్లను మూసేయటమో జరిగింది. ఇక్కడి టెక్స్టైల్ రంగంలో పనిచేసే వారిలో 75 శాతం కార్మికుల జీవనోపాధికి గండిపడి, తమ స్వస్థలాలకు వెళ్ళిపోయారు.

ఆంధ్రప్రదేశ్లో 250 స్పిన్నింగు మిల్లులున్నాయి. వీటిలో లక్షమంది కార్మికులు పనిచేస్తున్నారు. నోట్లరద్దు ప్రభావ ఫలితంగా ఈ మిల్లులు సంక్షోభంలోపడి, తమ ఉత్పత్తి సామర్థ్యాన్ని 20శాతం మేరకు తగ్గించాయి. ఫలితంగా ఆ మేరకు ఆ రంగంలోని కార్మికుల జీవనోపాధి దెబ్బతింది. ఇక ఈ నోట్లరద్దువలన చేనేత రంగంపై పడ్డ దుష్ప్రభావం, కలిగిన నష్టం అపారమైనది. నగదు కొరత పర్యవసానంగా 50 శాతం మగ్గాలమీద పని ఆగిపోయింది. అందువలన చేనేతపై ఆధారపడ్డ కుటుంబాలలో సగం మేర కుటుంబాల జీవనోపాధికి తీవ్రమైన దెబ్బతగిలి-వారి జీవనోపాధి కుంటుపడింది. ఇప్పటికే ఆత్మహత్యలపాలు పడటంతో గత్యంతరంలేని జీవన పరిస్థితుల్లో కూరుకుపోయిన చేనేత కార్మికులకు, ఈ నోట్ల రద్దు ప్రభావం ఎన్నటికీ సవరింపవీలులేనిది. మగ్గాలపై పనిచేసే సామాన్య నేత కార్మికులకు యిది పిడుగుపాటు లాంటిది. ఆంధ్రప్రదేశ్లో పొందూరులోని ఖద్దరు రంగంపైన కూడా ఈ నోట్ల రద్దుచర్య గట్టి దెబ్బకొట్టింది. నేసిన ఖద్దరుకు కొనుగోలుదారులు లేకపోవడంతో, ఆ ప్రభావం ఖాదీనేత కార్మికుడిపై పడింది. వారి జీవనోపాధికి గండికొట్టింది.

తోటల రంగం

దేశంలోని గ్రామీణ ప్రాంతాలలో జీవనోపాధిని కల్పిస్తున్న అతిపెద్ద రంగాలలో తోటల రంగం ఒకటి. దేశంలోని తోటల రంగంలో 14 లక్షల నుండి 15 లక్షలమంది కార్మికులు పనిచేస్తున్నారు. తేయాకు, కాఫీ, వక్క, మిరియాల తోటల్లో పనిచేస్తున్నారు.

అదేవిధంగా అస్సాం తేయాకు తోటల్లో 5,40,000 మంది, పశ్చిమబెంగాల్ తేయాకు తోటల్లో 3,50,000మంది, దక్షిణ భారత దేశంలో 3,60,000 మంది పనిచేస్తున్నారు. వీరికి వేతనాల చెల్లింపులు నగదులోనే జరుగుతాయి. వీరు తోటల్లోనే నివసిస్తారు కాబట్టి వీరికి బ్యాంకుల లావాదేవీలు జరుపుకొనే అవకాశాలే లేవు. నగదు కొరత ఫలితంగా వీరికి తోటల యజమానులు వేతనాలు చెల్లించలేని స్థితికి రావడంతో, ఆ భారం వీరిపై పడి, తోటల కార్మికుల జీవితాలు ఘోరంగా దెబ్బతిన్నాయి. 8 లక్షలమంది కార్మికులకు బ్యాంకు అకౌంట్లే లేకపోవడం, ప్రభుత్వం వారికి ఈ చెల్లింపులు జరపాలని నిర్ణయించడంతో, ఆ సాకుతో తేయాకు తోటల యజమానులు వీరికి యిప్పటిదాకా సబ్సిడీ రేట్లపై సరఫరాచేసే (తేయాకు తోటల కార్మికుల చట్టప్రకారం) నిత్యావసర సరుకుల సరఫరాకు కూడా ఎగనామం పెట్టారు. ఈ కారణాలచేత ఈ రంగపు కార్మికులు 20 నుండి 30 లక్షలమంది ఘోరంగా నష్టపోతున్నారు. అనేక కొత్త సమస్యలకు గురిచేయ బడ్డారు. ఆ రకంగా నోట్లరద్దు చర్య వారి జీవితాలలో అదనపు కష్టాలను బలవంతంగా రుద్దింది.

జనపనార మిల్లుల రంగం

పశ్చిమబెంగాల్లోని జనపనార పరిశ్రమలో 2.5 లక్షలమంది పనిచేస్తారు. వీరందరికీ నగదు రూపంలో యజమాన్యాలు యిప్పటిదాకా వేతనాలు చెల్లిస్తున్నాయి. పెద్దనోట్ల రద్దు-నగదు కొరతతో యజమాన్యాలు వీరికి నగదుగా వేతనాలు చెల్లించలేని స్థితికి చేరుకొన్నాయి. ఇందువలన ఎనిమిది జూట్మిల్లులు మూతపడ్డాయి. మిగిలిన మిల్లుల్లో కార్మికులకు నగదు రూపంలో వేతనాలు చెల్లించటం కుదరక వేతనాల చెల్లింపులు వాయిదా పడ్డాయి. మూసిన మిల్లుల కార్మికులు జీవనోపాధి కోల్పోయారు. అవి ఎప్పుడు తెరుస్తారో ఎవరూ చెప్పలేని స్థితి. ఈ మూతలవల్ల 40,000మంది వరకూ కార్మికులు వీధినపడ్డారు. అంతేగాక ఈ పశ్చిమబెంగాలులోని జూట్మిల్లుల్లో, రికార్డుల్లో నమోదు చేయబడకుండా రాత్రిపూట పనిచేసి, తెల్లారేసరికల్లా అదృశ్యమయ్యే వేలమంది 'ఘోష్టుకార్మికులు' లేదా 'జీరో కార్మికులు' నగదుకొరత కారణంగా వేతనాల చెల్లింపుకు అవకాశంలేక, జీవనోపాధి కోల్పోయి తమ స్వంత ప్రాంతాలకు తిరుగుబాట పట్టారు. లేబరు ఏజెంట్లద్వారా నియమింపబడే ఈ ఊరూ, పేరూ, రూపమూ కనబడని కార్మికులు, నోట్ల రద్దుచర్యకు బలితీసుకోబడ్డారు.

బీడీ పరిశ్రమ కార్మికులు

మధ్యపశ్చిమబెంగాల్లో 6 లక్షలమందికి పైగా బీడీ తయారీ రంగంలో పనిచేస్తున్నారు. వీరిలో అత్యధికులు నోట్లరద్దు - నగదు కొరత కారణంగా, జీవనోపాధిని పోగొట్టుకొన్నారు. నగదు కొరత కారణంగా అనేకమయిన బీడీఫ్యాక్టరీలు మూతపడ్డాయి. అందువలన కార్మికులు తమ జీవనోపాధిని కోల్పోయారు.

మహారాష్ట్రలోని షోలాపూర్ ప్రాంతంలో 60 లక్షలమంది బీడీ పరిశ్రమలో బీడీ చుట్టే కార్మికులుగా పనిచేస్తున్నారు. అదేవిధంగా కర్ణాటక, తమిళనాడు, పశ్చిమబెంగాల్, మహారాష్ట్ర, గుజరాత్, మధ్యప్రదేశ్, ఆంధ్రప్రదేశ్ లలో లక్షలాది మందికి బీడీ చుట్టే పని జీవనాధారంగా వుంది. నగదు కొరతతో కూలి చెల్లించని కారణంగా, తునికాకు సరఫరా అందని కారణంగా, ఈ రంగంలోని ఉత్పత్తి ఎక్కువ మేరకు నిలిచిపోయింది. ఫలితంగా ఈ రంగ కార్మికుల జీవనోపాధికి తట్టుకోలేనంత దెబ్బతగిలింది. నోట్లరద్దు దుష్ప్రభావాన్ని వెల్లడిస్తూ షోలాపూర్ బీడీ కార్మికులు యిప్పటికే రెండుసార్లు తమ దుస్థితిని వెల్లడిస్తూ నిరసన యాత్రలను జరిపారు.

టపాసుల తయారీరంగం

దేశవ్యాపిత టపాసుల రంగంలో 85 శాతం టపాసులను ఉత్పత్తిచేసే తమిళనాడులోని శివకాశీ, నోట్ల రద్దు - నగదు కొరత దుష్ప్రభావం దెబ్బకు విలవిల్లాడుతోంది. ఈ రంగంలో 2,00,000 మంది కార్మికులుగా తమ జీవనోపాధికి ఆధారపడిన వారైతే, మరో 2,00,000 మంది పరోక్షంగా తమ జీవనోపాధికి ఆధారపడిన వారున్నారు. ఇక్కడ పనిచేస్తున్న 820 యూనిట్లలో 200 యూనిట్లు మూతపడటంతో ఆ మేరకు ఈ రంగంపై ఆధారపడ్డ కార్మికుల జీవనోపాధి రద్దయింది. దీనితోపాటు దీనిపై ఆధారపడ్డ ప్రింటింగ్, ప్యాకింగ్, అగ్గిపుల్లల పరిశ్రమలు కూడా ఆ మేరకు దెబ్బతిని, అందులో పనిచేసే కార్మికుల జీవనోపాధికి గండిపడింది.

తోళ్ళ పరిశ్రమ

మహారాష్ట్రలోని ధారవీ ప్రాంతంలో, తోలుతో వస్తువులు తయారీచేసే 4,000 యూనిట్లున్నాయి. అనియతరంగంగా వున్న ఈ రంగంలో నోట్లరద్దు - నగదుకొరత ప్రభావంవలన కొనుగోళ్ళులేక, కార్మికులకు జీతాలు చెల్లించే(నగదు) స్థితిలేక దెబ్బతిన్నాయి. ఈ స్థితి అందులో పనిచేసే నైపుణ్యంగల చేతివృత్తి కార్మికుల జీవనోపాధిపై తీవ్రమయిన దుష్ప్రభావాన్ని కలుగజేసింది.

రబ్బరు పరిశ్రమ

కేరళలోని కొట్టాయంలో, దేశంలోని సహజ రబ్బరు ఉత్పత్తిలో 85 శాతం ఉత్పత్తి చేయబడుతోంది. ఈ సంవత్సరం 6,54,000 టన్నుల సహజ రబ్బరు తయారుచేయాలన్నది లక్ష్యం. కానీ నోట్లరద్దు-నగదు కొరత ఫలితంగా, రబ్బరు పాలుతీసే గీత కార్మికులకు వేతనాలు చెల్లించ సాధ్యంకాని పరిస్థితిలో ఈ రంగం దెబ్బతింది. మరోవైపు కొనుగోళ్ళు 11.58% తగ్గిపోవడంతో, ఈ రంగంలో ఆ మేరకు ఉత్పత్తి దెబ్బతింది. ఆ మేరకు ఈ రంగంలో పనిచేసే శ్రామికుల జీవనోపాధికి దెబ్బ తగిలింది.

పై రంగాలలోనేకాక జలంధర్ లో గల క్రీడలకవసరమయిన సరుకులు ఉత్పత్తిచేసే 20,000 చిన్నతరహా యూనిట్లు, 100 మధ్య తరహా యూనిట్లు నగదు కొరత దెబ్బతో కొనుగోళ్ళు తగ్గి, ఆ మేరకు ఉత్పత్తి తగ్గి, ఆ మేరకు కార్మికుల జీవనోపాధికి గండికొట్టాయి. అనేక యూనిట్లు మూతపడటంతో కార్మికుల జీవనోపాధిపై కోత పడుతోంది.

నిర్మాణరంగంలో పనిచేసే వేలమంది వలస కార్మికులు జీవనోపాధిని కోల్పోయి తమ యింటిదారి పట్టారు.

ఉత్తరప్రదేశ్, బుందేల్ఖండ్ లోగల రాళ్ళను గుల్లచేసే క్రషింగ్ యూనిట్లలో పనిచేస్తున్న 1.50 లక్షల మంది కార్మికుల జీవనోపాధిపై ఈ నోట్ల రద్దు ప్రభావం చూపి, ఆ రకంగా వారంతా జీవనోపాధిని కోల్పోయి రోడ్డున పడ్డారు.

ఆంధ్రప్రదేశ్ లో ఒంగోలు ప్రాంతంలోని గ్రానైట్ పరిశ్రమ, ఈ నోట్ల రద్దుతో ధ్వంసమైంది. ఈ పరిశ్రమలో 50,000 మంది కార్మికులు, 4,000 గ్రానైట్ యూనిట్లలో పనిచేస్తున్నారు. వీరిలో ఎక్కువమంది అస్సాం, రాజస్థాన్, పశ్చిమబెంగాల్, ఉత్తరప్రదేశ్, చత్తీస్ గఢ్, తమిళనాడు, మధ్యప్రదేశ్, గుజరాత్ తదితర రాష్ట్రాల నుండి వచ్చిన వలస కార్మికులే. నోట్లరద్దు వలన ఈ యూనిట్లు మూతపడటంతో వీరంతా స్వంత రాష్ట్రాలకు తిరిగి వెళ్ళిపోయారు. దేశ వ్యాపితంగానే ఈ పరిశ్రమ 50% మేరకు ధ్వంసమయింది. ఆ మేరకు కార్మికుల జీవనోపాధికి గండిపడింది.

ఆంధ్రప్రదేశ్ లోని పలాసా ప్రాంతంలోని జీడిపిక్కల ప్రాసెసింగ్ పరిశ్రమపై నగదు కొరత దెబ్బపడి 95% పరిశ్రమ మూతపడింది. 650 ప్రాసెసింగ్ యూనిట్లలో (ఆంధ్రప్రదేశ్ లో) 400 యూనిట్లు మూతపడ్డాయి. ఆ మేరకు కార్మికుల జీవనోపాధికి గండిపడింది. అదేవిధంగా శ్రీకాకుళం, విజయనగరం జిల్లాలలోని గ్రానైట్, జనుము, ఫుడ్ ప్రాసెసింగ్ యూనిట్లు కూడా నోట్ల రద్దు -నగదుకొరత దెబ్బకు గురయి ఘోరంగా దెబ్బతిన్నాయి.

ఇదేరకంగా బంగారు నగల తయారీ పరిశ్రమ, సూరత్ లోని వజ్రాలు సానబట్టే పరిశ్రమ నోట్లరద్దు - నగదు కొరతకు తీవ్రమైన దెబ్బతిన్నాయి. ఈ పరిశ్రమల్లో పనిచేసే వేలాదిమంది కార్మికులు - ప్రధానంగా పశ్చిమబెంగాల్ కు చెందినవారు జీవనోపాధిని కోల్పోయి తమ స్వస్థలాలకు తరలిపోయారు. ఆంధ్రప్రదేశ్ లోని కడపజిల్లా ప్రొద్దుటూరులోని బంగారు నగల తయారీరంగానికి దెబ్బతగిలడంతో బంగారు నగల తయారుచేసే 4,000 కంసాలి కుటుంబాలు వీధిన పడ్డాయి.

ఉత్తరప్రదేశ్ లోని కొయ్య చెక్కడం పరిశ్రమ నోట్లరద్దుతో ఘోరంగా దెబ్బతిని, అందులో పనిచేసే కార్మికుల జీవనోపాధి దెబ్బతింది.

ఈ నోట్ల రద్దు ఫలితంగా గుజరాత్ లోని, ఆంధ్రప్రదేశ్, తమిళనాడు, రాజస్థాన్ లోని ఉప్పు తయారీ రంగం పూర్తిగా దెబ్బతింది. గుజరాత్ లో ఈ ఉప్పుతయారీ పరిశ్రమలో 4,00,000 మంది పనిచేస్తారు. వీరిలో 80శాతం యితర రాష్ట్రాలనుండి వచ్చిన వలస కార్మికులే. నగదు కొరత దుష్ప్రభావం ఈ రంగంలో పనిచేసే కార్మికులపై గణనీయంగా పడింది.

మత్స్యకార్మికులు కూడా ఈ నోట్లరద్దు దుప్ప్రభావ దెబ్బకు గురయ్యారు. ఒక్క ఆంధ్రప్రదేశ్‌లోనే 2,000 మరపడవలతో చేపలు పట్టే పరిశ్రమ సాగుతోంది. నోట్ల రద్దు-నగదు కొరత కారణంగా 50% మరపడవలు వేటమాని, ఒడ్డుకు చేరాయి. ఆ మేరకు ఆ రంగంలో పనిచేసే కార్మికుల జీవనోపాధికి గండిపడింది.

పైన పేర్కొన్న ఆయా రంగాల్లోనేకాక, అనేకవేల రకాల చిన్న, మధ్యతరగతి పరిశ్రమలు నోట్లరద్దు దెబ్బకు గురయి, మూతపడి, అనేక లక్షలమంది జీవనోపాధికి గండిపడింది. వేల లక్షల స్వయం ఉపాధి చిరు వ్యాపారులు, వృత్తిదారులూ ఈ నోట్ల రద్దు దెబ్బకు గురయి, జీవనోపాధిని కోల్పోయారు.

ఇక గిరిజనులైతే, సంతలలో తమ ఉత్పత్తులు అమ్ముడుకాక, నగదు లభించక, బ్యాంకుల చుట్టూ - ఎ.టి.ఎం.ల చుట్టూ తిరగలేక, పడిన అవస్థలు అంతింత కాదు. ఇప్పుడు ఈ అమాయక అవిద్యావంతులైన, అణచివేయబడ్డ గిరిజనులను నగదు రహిత ఆర్థిక లావాదేవీలు జరపటానికి సంసిద్ధంకమ్మని పాలకులు సలహాలు యివ్వటంకన్నా దుర్మార్గం యింకేముంటుంది?!

మొత్తంగా చూస్తే సామ్రాజ్యవాద ప్రభువులు, వారిని నడిపించే కార్పొరేటు యజమానులూ, వారికి దళారీలుగా వ్యవహరిస్తున్న మన పాలకులూ, సామ్రాజ్యవాద పెట్టుబడిదారీ వ్యవస్థ ఎదుర్కొంటున్న సంక్షోభభారాన్ని శ్రామిక ప్రజానీకంపై ఈ నోట్లరద్దు - నగదు రహిత ఆర్థికవ్యవస్థ స్థాపన రూపంలో బలవంతంగా రుద్దారు. గ్రామీణ ప్రాంతంపై, రైతాంగంపై భూస్వామ్య, వడ్డీవ్యాపారస్తుల, మిల్లు యజమాన్యాల పట్టు మరింతగా పెరగటాన్ని సాధ్యం చేసిన ఈ కఠిన వాస్తవాలను శ్రామిక ప్రజలు - ప్రత్యేకించి కార్మికవర్గం అర్థంచేసుకోవాలి! ఈ ప్రజావ్యతిరేక విధానాలకు వ్యతిరేకంగా దృఢంగా పోరాడటానికి సంసిద్ధం కావాలి!!

○○○○○○